

பிரசார் பாரதி

அகில இந்திய வானொலி-சென்னை-4

16 09 2025

7 15

செவ்வாய்க்கிழமை

காலை

தலைப்புச் செய்திகள்

1. போதைப்பொருளுக்கு எதிரான பணிக் குழுவின் தேசிய மாநாட்டை புதுதில்லியில் இன்று உள்துறை அமைச்சர் திரு. அமித் ஷா தொடங்கி வைக்கிறார்.
2. மத்திய அரசு எடுத்த முன்முயற்சியால் நாட்டில் வேளாண்துறை 3 புள்ளி 7 சதவீதம் வளர்ச்சியடைந்துள்ளதாக வேளாண் அமைச்சர் திரு. ஷிவ்ராஜ் சிங் சௌஹான் கூறியுள்ளார்.
3. நாட்டில் பணவீக்க விகிதம் கடந்த 11 ஆண்டுகளில் இல்லாத அளவிற்கு குறைந்துள்ளதாக மத்திய நுகர்வோர் விவகாரங்கள் துறை அமைச்சர் திரு. பிரல்ஹாத் ஜோஷி கூறியுள்ளார்.
4. வர்த்தகப் பேச்சுவார்த்தை நடத்துவதற்காக அமெரிக்க அரசின் வர்த்தகப் பிரதிநிதி திரு. Brendan Lonch புதுதில்லி வந்துள்ளார்.
5. 17 வயதுக்குட்பட்டோருக்கான தெற்காசிய கால்பந்து சாம்பியன் போட்டியில் இந்தியா இன்று மாலத்தீவை எதிர்கொள்கிறது.

--- இனி விரிவான செய்திகள் ---

<<<<>>>>

போதைப்பொருளுக்கு எதிரான பணிக் குழுவின் தேசிய மாநாட்டை

புதுதில்லியில் இன்று உள்துறை அமைச்சர் திரு. அமித் ஷா தொடங்கி வைக்கிறார்.

இதில் மாநில மற்றும் யூனியன்பிரதேசங்களின் போதைப் பொருள் தடுப்புப்

பிரிவு தலைமை அதிகாரிகள் கலந்துகொள்கிறார்கள்.

போதைப்பொருட்கள் அற்ற இந்தியாவை உருவாக்க வேண்டும் என்ற பிரதமர்

திரு. நரேந்திர மோடியின் உறுதிப்பாட்டை நிறைவேற்றுவதற்கான

செயல்திட்டங்களை வகுக்க இந்தக் கூட்டத்திற்கு மத்திய அரசு அழைப்பு

விடுத்துள்ளது.

போதைப்பொருள் ஒழிப்பு இயக்கத்தின் தொடக்கமாக 4 ஆயிரத்து 794 கோடி

ரூபாய் மதிப்புள்ள போதைப் பொருளை அழிக்கும் பணியை இந்நாளையொட்டி தாம்

தொடங்கி வைக்க உள்ளதாகவும் திரு. அமித் ஷா சமூக வலைதளத்தில்

தெரிவித்துள்ளார்.

<<<<>>>>

மத்திய அரசு எடுத்த முன்முயற்சியால் நாட்டில் வேளாண்துறை 3 புள்ளி 7

சதவீதம் வளர்ச்சியடைந்துள்ளதாக வேளாண் அமைச்சர் திரு. ஷிவ்ராஜ் சிங்

சௌஹான் கூறியுள்ளார்.

இது உலகிலேயே மிகவும் அதிகமான வளர்ச்சி என்று புதுதில்லியில் நேற்று நடைபெற்ற தேசிய வேளாண் மாநாட்டில் பேசுகையில் அவர் கூறினார்.

விவசாயிகளின் நலனுக்காக மத்திய-மாநில அரசுகள் தொடர்ந்து ஒருங்கிணைந்து செயல்படும் என்றும் அவர் தெரிவித்தார்.

போலியா உரம், விதை மற்றும் பூச்சிக்கொல்லி மருந்துகளை உற்பத்தி செய்வோர் மீது அரசு கடும் நடவடிக்கை எடுக்கும் என்றும் அவர் உறுதியளித்தார்.

பயிர் வளர்ச்சிக்கு உதவக்கூடிய தரமான ஊட்டச்சத்து உரங்களுக்கு அரசு தொடர்ந்து ஆதரவளிக்கும் என்றும் அவர் கூறினார்.

<<<<>>>>

நாட்டில் பணவீக்க விகிதம் கடந்த 11 ஆண்டுகளில் இல்லாத அளவிற்கு குறைந்துள்ளதாக மத்திய நுகர்வோர் விவகாரங்கள் துறை அமைச்சர் திரு. பிரல்ஹாத் ஜோஷி கூறியுள்ளார்.

புதுதில்லியில் நேற்று நடைபெற்ற சர்வதேச மின் தொழில்நுட்ப ஆணையத்தின் பொதுக் குழுக் கூட்டத்தில் பேசிய அவர், நாடு முழுவதும் அத்தியாவசியப் பொருட்களின் விலை கட்டுக்குள் இருப்பதை அரசு தொடர்ந்து கண்காணித்து வருவதாகக் கூறினார்.

தரமான பொருட்கள் உற்பத்தி செய்யப்படுவதை அரசு உறுதி செய்து

வருவதாக திரு. பிரல்ஹாத் ஜோஷி தெரிவித்தார்.

<<<<>>>>

வர்த்தகப் பேச்சுவார்த்தை நடத்துவதற்காக அமெரிக்க அரசின் வர்த்தகப்

பிரதிநிதி திரு. Brendan Lonch புதுதில்லி வந்துள்ளார்.

இந்தியப் பொருட்கள் மீது அமெரிக்க விதித்துள்ள வரி, அமெரிக்காவில்

இருந்து வேளாண் பொருட்களை இந்தியாவுக்குள் அனுமதிக்க வேண்டும் என்ற

அந்நாட்டின் கோரிக்கை உட்பட பல்வேறு விஷயங்கள் தொடர்பாக இந்திய

பிரதிநிதிகளுடன் அவர் பேச்சு நடத்த உள்ளார்.

இந்நிலையில் இந்தியாவுடன் நடைபெற்று வரும் வர்த்தகப் பேச்சுவார்த்தை

சரியான திசையில் சென்றுகொண்டிருப்பதாகவும், விரவில் இந்தப் பேச்சுகள்

முடிவடையும் என்றும் இந்தியாவுக்கான அமெரிக்க தூதர் திரு. Sergio Gor

தெரிவித்துள்ளார்.

<<<<>>>>

மத்தியப்பிரதேச மாநிலம் இந்தூரில் இன்று காலை நிகழ்ந்த சாலை விபத்தில் 2

பேர் உயிரிழந்தனர். 10க்கும் மேற்பட்டோர் காயமடைந்தனர்.

லாரி ஒன்று கட்டுப்பாட்டை இழந்து சாலையோரத்தில் நிறுத்தி

வைக்கப்பட்டிருந்த வாகனங்கள் மீது மோதியதால் இந்த விபத்து ஏற்பட்டதாக

காவல்துறையினர் தெரிவித்தனர்.

இதில் ஏராளமான வாகனங்கள் சேதமடைந்ததாகவும், வாகன ஓட்டுநர்

குடிபோதையில் இருந்தது காவல்துறையினர் விசாரணையில் தெரியவந்துள்ளதாக

காவல்துறையினர் இணை ஆணையர் ஒருவர் தெரிவித்தார்.

காயமடைந்தவர்களுக்கு முறையான சிகிச்சை அளிக்க சுகாதாரத்

துறையினருக்கு மத்தியப்பிரதேச மாநில முதலமைச்சர் திரு. மோகன் யாதவ்

அறிவுறுத்தியுள்ளார்.

<<<<>>>>

சர்வதேச அணுசக்தி முகமையின் 69வது மாநாடு நேற்று ஆஸ்திரிய தலைநகர்

வியன்னாவில் துவங்கியது.

அணுசக்தியை ஆக்கப்பூர்வமான மற்றும் அமைதி நோக்கங்களுக்குப்

பயன்படுத்துவதை வலியுறுத்தும் வகையில் இந்த மாநாட்டிற்கு ஏற்பாடு

செய்யப்பட்டள்ளது.

உலகில் அணு ஆயுதப் பரவலை தடுப்பது மிக முக்கியமான பணி என்று
மாநாட்டை தொடங்கி வைத்துப் பேசிய ஐ.நா. பொதுச்செயலாளர் திரு.
அன்டனியோ குட்டரெஸ் கூறினார்.

அறிவியல் மற்றும் தொழில்நுட்ப பயன்பாட்டிற்கு மட்டும் அணுசக்தி
பயன்படுத்தப்படுவதை சர்வதேச எரிசக்தி முகமை உறுதி செய்து வருவதாகவும்
அவர் கூறினார்.

அணு ஆயுதத்தால் ஏற்படும் அச்சுறுத்தலை தடுத்து நிறுத்த அனைத்து
நாடுகளும் ஒருங்கிணைந்து செயல்பட வேண்டும் என்றும் அவர்
கேட்டுக்கொண்டார்.

இந்த மாநாட்டில் சர்வதேச அணுசக்தி முகமையின் உறுப்பு நாடுகள், சர்வதேச
அமைப்புகள், அரசு சாரா தொண்டு நிறுவனங்களின் 2 ஆயிரத்து 500க்கும் மேற்பட்ட
பிரதிநிதிகள் கலந்துகொண்டுள்ளனர்.

<<<<>>>>

மகளிரின் பொருளாதார மேம்பாடு வளர்ச்சியடைந்த இந்தியாவை
உருவாக்குவதில் முக்கிய பங்கு வகிக்கும் என்று மக்களவைத் தலைவர் திரு ஓம்
பிர்லா கூறியுள்ளார்.

திருப்பதியில் நிறைவடைந்த மகளிர் மேம்பாடு தொடர்பான நாடாளுமன்ற சட்டப்பேரவைக் குழுக்களின் தேசிய மாநாட்டில் உரையாற்றுகையில் அவர் இவ்வாறு கூறினார்.

மகளிர் சுகாதாரம், கல்வி மற்றும் திறன் மேம்பாட்டுக்கு கூடுதல் முக்கியத்துவம் அளிக்கப்பட வேண்டியதன் அவசியத்தையும் திரு ஓம் பிர்லா வலியுறுத்தினார்.

<<<<>>>>

வக்ஃப் திருத்த சட்டம் தொடர்பான உச்சநீதிமன்றத்தின் தீர்ப்பு வரவேற்கத்தக்கது என்று மத்திய சிறுபான்மையினர் நலத்துறை அமைச்சர் திரு கிரண் ரிஜிஜூ கூறியுள்ளார்.

மும்பையில் செய்தியாளர்களிடம் பேசிய அவர், இந்த சட்டம் தொடர்பான மசோதா நாடாளுமன்றத்தில் நீண்ட விவாதத்திற்கு பின்னர் நிறைவேற்றப்பட்டதை சுட்டிக்காட்டினார்.

இந்த சட்டம் இஸ்லாமியர்கள் அனைவருக்கும் பயனளிக்கும் என்றும் அவர் கூறினார்.

குறிப்பாக ஏழை இஸ்லாமியர்களுக்கு இந்த சட்டம் வரப்பிரசாதமாகும் என்றும் திரு கிரண் ரிஜிஜூ தெரிவித்தார்.

தமிழக முதலமைச்சர் திரு மு க ஸ்டாலினும் உச்சநீதிமன்றத்தின் தீர்ப்புக்கு

வரவேற்பு தெரிவித்துள்ளார்.

சமூக வலைதளத்தில் இக்கருத்தை பதிவு செய்துள்ள அவர், இந்த சட்டத்தின் சில பிரிவுகளின் செயலாக்கத்திற்கு உச்சநீதிமன்றம் தடைவிதித்துள்ளதை சுட்டிக்காட்டியுள்ளார்.

<<<<>>>>

வெனிசுலாவில் இருந்து அமெரிக்காவுக்கு கடல் மார்க்கமாக போதைப் பொருட்களைக் கடத்த முயன்ற 3 பேரை அமெரிக்க ராணுவத்தினர் சுட்டுக்கொன்றதாக அதிபர் திரு. டொனால்ட் ட்ரம்ப் தெரிவித்துள்ளார்.

இது போதைப் பொருளுக்கு எதிரான அமெரிக்காவின் இரண்டாவது தாக்குதல் என்றும் சமூக வலைப் பதிவில் அவர் கூறியுள்ளார்.

போதைப்பொருளைக் கடத்தி வந்த சிறிய படகு மீது அமெரிக்க ராணுவத்தினர் தாக்குதல் நடத்திய பின்னர் அது தீப்பிடித்து எரியும் காணொளியையும் அதிபர் தனது சமூக வலைதளப் பக்கத்தில் வெளியிட்டுள்ளார்.

<<<<>>>>

சபரிமலை ஐயப்பன் கோவில் நடை இன்று மாலை திறக்கப்படும் என்று அறிவிக்கப்பட்டுள்ளது.

நாளை காலை பூஜைகள் நடைபெறும் என்றும், இம்மாதம் 21ஆம் தேதி நடை

சாத்தப்படும் என்றும் கோவில் நிர்வாகம் அறிவித்துள்ளது.

இந்நிலையில் உலக ஐயப்ப பக்தர்கள் சங்கமம் இம்மாதம் 20ஆம் தேதி

நடைபெற உள்ளது.

<<<<>>>>

17 வயதுக்குட்பட்டோருக்கான தெற்காசிய கால்பந்து சாம்பியன் போட்டியில்

இந்தியா இன்று மாலத்தீவை எதிர்கொள்கிறது.

கொழும்புவில் இன்று மாலை 3 மணிக்கு இந்தப் போட்டி தொடங்க உள்ளது.

<<<<>>>>

ப்ரோ கபடி லீக் போட்டியில் நேற்று நடைபெற்ற ஆட்டத்தில் ஹரியானா

அணி 40-37 என்ற புள்ளிக் கணக்கில் குஜராத் அணியை வென்றது.

மற்றொரு ஆட்டத்தில் பெங்களூரு அணி 34-32 என்ற புள்ளிக் கணக்கில்

தெலுகு அணியை வென்றது.

இன்றிரவு 8 மணிக்கு நடைபெற உள்ள ஆட்டத்தில் உத்தரப்பிரதேச அணி -

பெங்கால் அணியையும்,

இரவு 9 மணிக்கு நடைபெற உள்ள மற்றொரு போட்டியில் தமிழக அணி -

பெங்களூரு அணியையும் எதிர்கொள்ள உள்ளன.

<<<<>>>>

முன்னணி கோல்ஃப் வீரர்கள் பங்கேற்கும் சென்னை ஓபன் கோல்ஃப் போட்டி

இன்று தொடங்குகிறது.

இம்மாதம் 19ஆம் தேதி வரை நடைபெற உள்ள இப்போட்டியில் இந்தியாவின்

முன்னணி வீரர்களான உதயன் மனே, அர்ஜுன் பிரசாத், நவீத் கவுல் உள்ளிட்டோர்

பங்கேற்கின்றனர்.

<<<<>>>>

இந்தியா ஏ - ஆஸ்திரேலியா ஏ அணிகளுக்கு இடையிலான டெஸ்ட் கிரிக்கெட்

இன்று லக்னோவில் தொடங்க உள்ளது.

இந்தப் போட்டி இன்று காலை மணி 9.30க்கு தொடங்கும் என்று

அறிவிக்கப்பட்டுள்ளது.

<<<<>>>>

உஸ்பெகிஸ்தானில் நடைபெற்ற கிராண்ட் ஸ்விஸ் செஸ் போட்டியில் வெற்றி

பெற்ற வைஷாலிக்கு தமிழக முதலமைச்சர் திரு. மு.க. ஸ்டாலின் வாழ்த்து

தொரிவித்துள்ளார்.

இது வைஷாலியின் தனிப்பட்ட சாதனை மட்டுமல்ல சென்னைக்கும்,
தமிழ்நாட்டுக்கும் கிடைத்த வெற்றி என்றும், உலக அரங்கில் நமது திறமைகளை
வெளிப்படுத்த முடியும் என்ற எண்ணற்ற இளம் பெண்களின் வெற்றி என்றும் சமூக
வலைதளத்தில் முதலமைச்சர் குறிப்பிட்டுள்ளார்.

<<<<The End>>>>